

Aggravji u argumenti prinċipali

Insostenn tal-appell tagħha, il-Kummissjoni tinvoka t-tliet aggravji li ġejjin.

Skont l-ewwel u t-tieni aggravji, is-sentenza appellata b'mod żbaljat tiċhad l-inammissibbiltà tar-rikors invokata mill-Kummissjoni. Fil-kuntest tal-ewwel aggravju, il-Kummissjoni ssostni li l-Qorti Ġenerali wettqet żball ta' liġi meta qieset li l-ittri tal-kontabilista tal-Kummissjoni, tal-24 ta' Ġunju u tat-8 ta' Lulju 2011, jipproduċu effetti legali vinkolanti. L-ittri tal-kontabilista fil-fatt huma sempliċi talbiet għal hlas b'eżekuzzjoni tad-deċiżjoni Metakrilati u li jlestu t-triq għal eżekuzzjoni forzata possibbli tagħha wara s-sentenza tal-Qorti Ġenerali fil-Kawża T-217/06 ⁽¹⁾ li naqqset l-ammont tal-multa imposta fuq Arkema filwaqt li s-sentenza tal-istess jum fil-Kawża T-206/06 ⁽²⁾ (iktar tard ikkonfermata bid-digriet tal-Qorti tal-Ġustizzja fil-Kawża C-421/11 P ⁽³⁾) żammet il-multi imposti fuq il-konvenuti. L-ittri tal-kontabilista għad ma humiex l-eżekuzzjoni forzata u għaldaqstant ma jistabbilixxux "pożizzjoni definittiva" tal-Kummissjoni. Barra minn hekk, l-ittri tal-kontabilista ma jipproduċux effetti legali vinkolanti distinti minn dawk tad-deċiżjoni Metakrilati, liema deċiżjoni ma għadhiex kontestabbli wara li l-konvenuti eżawrixxew ir-rimedji ġudizzjarji. It-tieni aggravju huwa bbażat fuq il-fatt li s-sentenza appellata ma tosservax il-prinċipji ta' *lis alibi pendens* u ta' *res judicata*, li jirriżulta mid-digriet tal-Qorti tal-Ġustizzja fil-Kawża C-421/11 P.

Fl-aħhar nett, it-tielet aggravju, dwar il-kontradizzjoni tal-motivi, huwa ppreżentat b'mod sussidjarju, għall-każ fejn il-Qorti tal-Ġustizzja tiċhad l-ewwel u t-tieni aggravji. Il-Qorti Ġenerali b'mod żbaljat ikkonstatat fil-punt 113 li d-drittijiet tal-Kummissjoni kemm fir-rigward ta' Arkema kif ukoll fir-rigward tal-konvenuti li kellhom obbligi *in solidum*, kienu ssodisfatti, filwaqt li l-Qorti Ġenerali b'mod korrett kienet osservat, fil-punt 9, li Arkema kien jiddispaċjaheha li ma setgħetx tawtorizza lill-Kummissjoni sabiex iżżomm xi somma fl-ipoteżi li l-azzjoni tagħha quddiem il-qorti komunitarja tkun ta' suċċess. Din il-kontradizzjoni ta' motivi taffettwa r-raġunament tal-Qorti Ġenerali fuq il-mertu tal-kawża u tikkostitwixxi motiv suffiċjenti ta' annullament tas-sentenza appellata.

⁽¹⁾ ECLI:EU:T:2011:251.

⁽²⁾ ECLI:EU:T:2011:250.

⁽³⁾ ECLI:EU:C:2012:60.

Appell ippreżentat fit-13 ta' Lulju 2015 minn Bank of Industry and Mine mis-sentenza mogħtija mill-Qorti Ġenerali (L-Ewwel Awla) fid-29 ta' April 2015 fil-Kawża T-10/13, Bank of Industry and Mine vs Il-Kunsill

(Kawża C-358/15 P)

(2015/C 294/57)

Lingwa tal-kawża: il-Franċiż

Partijiet

Appellanti: Bank of Industry and Mine (rappreżentanti: E. Rosenfeld u S. Perrotet, avukati)

Parti oħra fil-proċedura: Il-Kunsill tal-Unjoni Ewropea

Talbiet

— tannulla s-sentenza mogħtija mill-Ewwel Awla tal-Qorti Ġenerali tal-Unjoni Ewropea fil-Kawża T-10/13, innotifikata lill-appellanti fil-5 ta' Mejju 2015, li permezz tagħha l-Qorti Ġenerali ċaħdet ir-rikors għal annullament ippreżentat mill-kumpannija Bank of Industry and Mine fl-imsemmija kawża u kkundannatha għall-ispejjeż kollha;

— tilqa' t-talbiet imressqa mir-rikorrenti fl-ewwel istanza;

— tikkundanna lill-appellat għall-ispejjeż tal-istanzi.

Aggravji u argumenti prinċipali

L-appellanti tinvoka seba' aggravji insostenn tal-appell taghha.

Fl-ewwel lok, l-appellanti tqis li l-Qorti Ġenerali wettqet żball ta' liġi meta, fil-punt 99 tad-deċiżjoni taghha, ikkonstatat li d-Deċiżjoni 2012/635 ⁽¹⁾ kienet ittiehdet mill-Kunsill abbażi tal-Artikolu 29 TUE u billi, fil-punt 101, siltet il-konsegwenza li din id-deċiżjoni ma kellhiex tkun sugġetta ghar-rekwiziti stabbiliti mill-Artikolu 215(2) TFUE. Il-Qorti Ġenerali wettqet ukoll żball ta' liġi meta, fil-punt 105 tad-deċiżjoni taghha, iddeċidiet li l-Kunsill kellu dritt jipprevedi kompetenzi ta' implementazzjoni skont id-dispożizzjonijiet tal-Artikolu 291(2) TFUE. Barra minn hekk, il-Kunsill wettaq żball ta' liġi ieħor meta qies li l-kundizzjonijiet previsti sabiex isir użu mill-Artikolu 291(1) TFUE kienu sodisfatti. L-Artikolu 215 TFUE huwa, fil-fatt, l-unika proċedura applikabbli fil-qasam ta' miżuri restrittivi. L-Artikolu 291(2) TFUE ghaldaqstant ma jistax japplika, partikolarment ghalieq dan l-artikolu japplika biss ghal miżuri li jehtieġu miżuri ta' implementazzjoni. Issa, il-miżuri ta' ffriżar ta' fondi, huma, min-natura tagħhom stess, miżuri ta' implementazzjoni. Ghaldaqstant, materjalment huma ma jistgħux jaqgħu fil-kamp ta' applikazzjoni tal-Artikolu 291(2) TFUE. Barra minn hekk, il-kundizzjonijiet għall-użu tal-Artikolu 291(2) TFUE ma humiex sodisfatti peress li fid-deċiżjonijiet ikkontestati tiegħu, il-Kunsill ma ġġustifikax l-użu ta' din il-proċedura debitament.

Fit-tieni lok, l-appellanti tikkritika lill-Qorti Ġenerali wkoll talli qieset li l-Artikolu 20(1)(c) tad-Deċiżjoni 2010/413 ⁽²⁾, kif emendata mid-Deċiżjoni 2012/35 ⁽³⁾ u mid-Deċiżjoni 2012/635, kif ukoll l-Artikolu 23(2)(d) tar-Regolament Nru 267/2012 ⁽⁴⁾, ma kinux jiksru l-prinċipji ta' ċertezza u ta' prevedibbiltà legali, ta' proporzjonalità kif ukoll id-dritt għall-proprjetà. Il-kriterju tal-importanza kwantitattiva u kwalitattiva msemmija fil-punt 79 tad-deċiżjoni tal-Qorti Ġenerali ma jinsabx fl-atti kkontestati. Il-Qorti Ġenerali ghaldaqstant holqitu b'mod artifiċjali bl-ghan li tivvalida l-atti kkontestati. Barra minn hekk dan il-kriterju fih innifsu huwa vag, impreciz u sproportjonat. Huwa ghaldaqstant bi żball ta' liġi li l-Qorti Ġenerali qieset li l-fatt li l-appellanti kienet ittrasferixxiet kontribuzzjoni lill-Istat Iranjan kien jikkostitwixxi sostenn fis-sens tal-atti kkontestati.

Fit-tielet lok, l-appellanti tikkritika lill-Qorti Ġenerali li wettqet żball ta' liġi fil-punti 135 u 136 tas-sentenza taghha meta ddeċidiet li l-atti kkontestati kienu motivati suffiċjentement, filwaqt li l-Qorti Ġenerali stess irrikonoxxiet, fil-punt 134 tal-imsemmija sentenza, li l-atti kkontestati ma kinux juru l-portata u l-modalitajiet ta' sostenn li kienu imputati lilha. Barra minn hekk, mill-qari tal-atti kkontestati ma kienx possibbli għall-appellanti li tifhem ir-raġunijiet li għalihom hija kienet ġiet issanzjonata, u dan juri insuffiċjenza ta' motivazzjoni.

Fir-raba' lok, il-Qorti Ġenerali wettqet żball ta' liġi meta, fil-punt 163 tad-deċiżjoni taghha, qieset li l-assenza ta' eżami mill-ġdid tas-sitwazzjoni tal-appellanti fit-terminu mehtieġ ma kinitx ta' natura li twassal għall-illegalità taż-żamma taghha fil-lista tal-entitajiet issanzjonati minkejja li dan l-obbligu huwa wiehed strettament oġġettiv.

Fil-hames lok, il-Qorti Ġenerali wettqet żball ta' liġi meta qieset li d-deċiżjonijiet ikkontestati ma kinux jiksru d-drittijiet fundamentali tal-appellanti u ma kinux sproportjonati minkejja li d-deċiżjonijiet ikkontestati kienu vagi u imprecizi. B'mod simili, il-kriterju tal-importanza kwantitattiva u kwalitattiva stabbilit mill-Qorti Ġenerali huwa intrinsikament arbitrarju.

Fis-sitt lok, il-Qorti Ġenerali wettqet żball ta' liġi fil-punti 179 u 183 tas-sentenza taghha, meta qieset li l-appellanti tat sostenn lill-Gvern Iranjan minhabba li hija kienet ittrasferixxiet kontribuzzjoni obligatorja minkejja li din il-kontribuzzjoni kienet biss taxa u l-appellanti kienet tinsab fl-istess sitwazzjoni ta' sempliċi persuna taxxabbli.

Fl-ahhar lok, il-Qorti Ġenerali naqset milli tikkonstata li l-Kunsill kien kiser il-prinċipju ta' nondiskriminazzjoni u ssanzjonat lill-appellanti talli ttrasferixxiet kontribuzzjoni lill-Istat Iranjan u mhux lill-impriżi kollha sugġetti għal din il-kontribuzzjoni.

⁽¹⁾ Deċiżjoni tal-Kunsill 2012/635/PESK, tal-15 ta' Ottubru 2012, li temenda d-Deċiżjoni 2010/413/PESK dwar miżuri restrittivi kontra l-Iran (GU L 282, p. 58).

⁽²⁾ Deċiżjoni tal-Kunsill 2010/413/PESK, tas- 26 ta' Lulju 2010, dwar miżuri restrittivi kontra l-Iran u li tħassar il-Pożizzjoni Komuni 2007/140/PESK (GU L 195, p. 39).

⁽³⁾ Deċiżjoni tal-Kunsill 2012/35/PESK, tat-23 ta' Jannar 2012, li temenda d-Deċiżjoni 2010/413/PESK dwar miżuri restrittivi kontra l-Iran (GU L 19, p. 22).

⁽⁴⁾ Regolament tal-Kunsill (UE) Nru 267/2012, tat-23 ta' Marzu 2012, dwar miżuri restrittivi kontra l-Iran u li jħassar ir-Regolament (UE) Nru 961/2010 (GU L 88, p. 1).